



गृह मंत्रालय

श्री किरेन रिजिजू के नेतृत्व में केन्द्रीय दल ने पूर्वोत्तर भारत में बाढ़ की स्थिति की समीक्षा की

Posted On: 13 JUL 2017 1:13PM by PIB Delhi

केन्द्रीय गृहराज्य मंत्री श्री किरेन रिजिजू के नेतृत्व में एक उच्च स्तरीय केन्द्रीय दल ने पूर्वोत्तर क्षेत्र में बाढ़ की स्थिति की समीक्षा की और असम में बाढ़ से प्रभावित लखीमपुर और धेमाजी जिलों का दौरा किया।

श्री रीजिजू ने लखीमपुर में असम के जल संसाधन मंत्री श्री केशब महंता, असम के पंचायत एवं ग्रामीण विकास मंत्री श्री नबा कुमार डोले, स्थानीय सांसद श्री प्रदान बरुआ और लखीमपुर जिला प्रशासन के अधिकारी और संबंधित विभागों जल संसाधन, लोक निर्माण विभाग, जन स्वास्थ्य प्रौद्योगिकी, कृषि, स्वास्थ्य सेवाएं, पशु, जिला आपदा प्रबंधन प्राधिकरण, राष्ट्रीय आपदा मोचन बल और जिला परिषद से वार्तालाप कर बाढ़ से हुए नुकसान का आकलन और प्रशासन द्वारा राहत प्रयासों की समीक्षा की।

बैठक के दौरान जिला प्रशासन ने सूचित किया कि अरुणाचल प्रदेश के याजुली स्थित निपको बांध से बड़ी मात्रा में छोड़े गए जल के कारण लखीमपुर में बाढ़ का संकट उत्पन्न हुआ है। श्री रीजिजू ने कहा कि निपको प्रभारी को लखीमपुर के उपायुक्त से बातचीत कर बांध से छोड़े गए जल और इसके कारण लखीमपुर में बाढ़ की समस्या के समाधान का निर्देश दिया गया है।

श्री रीजिजू ने राज्य के मंत्रियों और जिले के अधिकारियों के साथ निपको द्वारा छोड़े गए अतिरिक्त जल के कारण रंगानदी में हुए तटबंध कटान का निरीक्षण किया और इसके कारण विस्थापित चंगमाही गांव के निवासियों से उनकी समस्याओं पर विचार विमर्श किया। उन्होंने क्षतिग्रस्त तटबंध कटान की शीघ्र मरम्मत का आश्वासन दिया। श्री रीजिजू ने जानमाल और फसलों को हुए नुकसान पर भी चिंता व्यक्त की।

उन्होंने लोक निर्माण विभाग को क्षतिग्रस्त सड़कों की तत्काल मरम्मत के लिए भी कहा। लखीमपुर के उपायुक्त ने श्री रीजिजू को आश्वासन दिया कि विस्तृत नुकसान आकलन रिपोर्ट शीघ्र ही भेजी जाएगी। उपायुक्त ने कहा कि जिले में बाढ़ की स्थिति का मुख्यमंत्री ने संज्ञान लिया है।

इसके बाद धेमाजी जिले में बाढ़ की स्थिति की समीक्षा करते हुए श्री रीजिजू ने कहा कि केन्द्र सरकार पूर्वोत्तर भारत में बाढ़ की स्थिति से बहुत अधिक चिंतित है। उन्होंने राज्य सरकारों को बाढ़ की स्थिति से निपटने के लिए केन्द्र सरकार की ओर से हर संभव सहायता देने का आश्वासन दिया। बैठक के दौरान रीजिजू ने कहा कि राज्य सरकारों को पर्याप्त धनराशि जारी की जा चुकी है और राज्य आपदा प्रबंधन निधि के अंतर्गत पांच सौ करोड़ रुपये उपलब्ध हैं। उन्होंने सूचित किया कि बाढ़ से हुए नुकसान के आकलन के लिए उच्चस्तरीय मंत्रियों का समूह एक माह के भीतर दौरा करेगा। जिला प्रशासन की मदद के लिए राष्ट्रीय आपदा मोचन बल को चौकसी पर रखा गया है। बैठक के दौरान श्री रीजिजू ने कल बाढ़ के पानी में डूबने के कारण मृत आठ वर्षीय कूलेन नरहा के परिजनों को पुर्नवास सहायता राशि वितरित की।

वीके/एजे/पीबी-2084

(Release ID: 1495612) Visitor Counter : 9

